



**IL-KNISJA F'MALTA**

**UFFIĊĠJU KOMUNIKAZZJONI**  
Arċidjoċesi ta' Malta

22 ta' Marzu 2018

39/2018

## **L-ARĊISQOF MATUL IL-ĠIMGĦA MQADDSA**

Nhar il-Ħadd li ġej, 25 ta' Marzu, il-Knisja tagħti bidu għall-Ġimgħa Mqaddsa biċ-ċelebrazzjoni ta' Ħadd il-Palm u l-Passjoni tal-Mulej. L-Arċisqof Charles J. Scicluna, fl-10:30 a.m., ibierek il-friegħi tal-palm u taż-żebbuġ, u wara jiċcelebra Quddiesa fil-Konkatedral ta' San Ġwann, il-Belt Valletta. Matul il-Quddiesa jinqara r-rakkont tal-passjoni mill-Evanġelju skont San Mark.

L-Erbgħa, 28 ta' Marzu, fis-7:30 p.m., l-Arċisqof ser imexxi l-Via Sacra Djoċesana li tibda minn ħdejn l-istatwa ta' Kristu Re (quddiem il-lukanda Phoenicia) u tintemm quddiem il-Konkatedral ta' San Ġwann.

Il-Ħamis, 29 ta' Marzu, Ħamis ix-Xirka, fid-9:00 a.m., l-Arċisqof jiċcelebra l-Quddiesa tal-Grizma, fil-Konkatedral ta' San Ġwann. Matul din il-Quddiesa, flimkien mal-Arċisqof, jikkonċelebraw saċerdoti djoċesani u reliġjużi li jgeddu l-wegħdiet li għamlu dakinhar tal-ordinazzjoni tagħhom. Dakinhar filgħaxija, fis-6:30 p.m., fil-Konkatedral ta' San Ġwann, issir it-Tifkira Solenni tal-Ikła tal-Mulej. Matul din il-Quddiesa, fuq l-eżempju ta' Ġesù, l-Arċisqof jaħsel riġlejn numru ta' persuni. Fi tmiem il-Quddiesa, l-Arċisqof iwassal is-Sagrament Imqaddes fil-Kappella tar-Ripożizzjoni, għall-qima tal-Insara.

Il-Ġimgħa, 30 ta' Marzu, il-Ġimgħa l-Kbira, fit-3:30 p.m., l-Arċisqof imexxi l-Azzjoni Liturġika tal-Passjoni u l-Mewt tal-Mulej, fil-Konkatedral ta' San Ġwann. Din il-liturġija tinkludi r-Rakkont tal-Passjoni skont San Ġwann, l-Adorazzjoni tas-Salib u t-Tqarbin.

Is-Sibt, 31 ta' Marzu, Sibt il-Għid, fit-8:00 p.m., l-Arċisqof imexxi l-liturġija tal-Vġili tal-Għid, fil-Konkatedral ta' San Ġwann. Iċ-ċelebrazzjoni tibda bit-Tberik tan-Nar ġdid fuq iz-zuntier tal-Konkatedral, u tkompli bil-liturġija tal-Kelma, il-liturġija tal-Magħmudija, u l-liturġija tal-Ewkaristija. Matul din iċ-ċelebrazzjoni ser jiġu amministrati s-Sagramenti tal-Bidu tal-Ħajja Nisranija (Magħmudija, Grizma u Tqarbin) lill-adulti.

Il-Ħadd, 1 ta' April, Ħadd il-Għid, fl-10:30 a.m., Monsinjur Arċisqof jiċcelebra Quddiesa Stazzjonali tal-Għid il-Kbir tal-Mulej, fil-Konkatedral ta' San Ġwann. Fi tmiem il-Quddiesa, l-Arċisqof jagħti l-Barka Appostolika bl-Indulġenza Plenarja.

Iċ-ċelebrazzjonijiet kollha tal-Ġimgħa Mqaddsa li ser isiru fil-Konkatedral ta' San Ġwann, ser jixxandru 'live' fuq il-[YouTube Channel tal-Knisja f'Malta](#).